
tripurasundarIvedapAdastotram

त्रिपुरसुन्दरीवेदपादस्तोत्रम्

Document Information

Text title : Tripurasundari VedapAdastotram

File name : tripurasundarIvedapAdastotram.itx

Category : devii, dashamahAvidyA, stotra, shankarAchArya, devI

Location : doc_devii

Author : Adi Shankaracharya

Transliterated by : P R Ramamurthy

Proofread by : P R Ramamurthy

Source : (GL
<a href="https://archive.org/stream/CompleteWorksOfSriSankaracharyaIn20Volumes1910Edition/WorksOfSri
Stotras1 page/n177/mode/2up">CompleteWorks)

Acknowledge-Permission: lalitaalaalintah <http://stotram.lalitaalaalintah.com>

Latest update : July 8, 2017

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

June 29, 2023

sanskritdocuments.org

त्रिपुरसुन्दरीवेदपादस्तोत्रम्



वेदपादस्तवं वक्ष्ये देव्याः प्रियचिकीर्षया ।
यथामति मतिं देवस्तन्नो दन्तिः प्रचोदयात् ॥ १ ॥
अकिञ्चित्करकर्मभ्यः प्रत्याहृत्य कृपावशात् ।
सुब्रह्मण्यः स्तुतावस्यां तन्नः षण्मुखः प्रचोदयात् ॥ २ ॥
अकारादिक्षकारान्तवर्णावयवशालिनी ।
वीणापुस्तकहस्ताऽव्यात् प्रणो देवी सरस्वती ॥ ३ ॥
या वर्णपदवाक्यार्थगद्यपद्यस्वरूपिणी ।
वाचि नर्तयतु क्षिप्रं मेधां देवी सरस्वती ॥ ४ ॥
उपास्यमाना विप्रेन्द्रैः सन्ध्यासु च तिसृष्वपि ।
सद्यः प्रसीद मे मातः सन्ध्याविद्ये सरस्वती ॥ ५ ॥
मन्दा निन्दालोलुपाऽहं स्वभावात्
एतत्स्तोत्रं पूर्यते किं मयेति ।
मा ते भीतिर्हे मते त्वाद्दृशानाम्
एषा नेत्री राधसा सूनूतानाम् ॥ ६ ॥
तरङ्गभृकुटीकोटिभङ्गा तर्जयते जराम् ।
सुधामयाय शुभ्राय सिन्धूनां पतये नमः ॥ ७ ॥
तस्य मध्ये मणिद्वीपः कल्पकारामभूषितः ।
अस्तु मे ललितावासः स्वस्तिदा अभयङ्करः ॥ ८ ॥
कदम्बमञ्जरीनिर्यद्धारुणीपारणोन्मदैः ।
द्विरेफैर्वर्णनीयाय वनानां पतये नमः ॥ ९ ॥
तत्र वप्रावलीलीलागगनोल्लङ्घिगोपुरम् ।
मातः कौतूहलं दद्यात्सुहार्थं नगरं तव ॥ १० ॥

मकरन्दझरीमज्जन्मिलिन्दकुलसङ्कुलाम् ।
महापद्माटवीं वन्दे यशसा सम्परीवृताम् ॥ ११ ॥
तत्रैव चिन्तामणिधोरणोऽर्चिभिर्-
विनिर्मितं रोपितरत्नशृङ्गम् ।
भजे भवानी भवनावतंसम्
आदित्यवर्णं तमसः परस्तात् ॥ १२ ॥
मुनिभिः स्वात्मलाभाय यच्चक्रं हृदि सेव्यते ।
तत्र पश्यामि बुध्या तदक्षरे परमे व्योमन् ॥ १३ ॥
पञ्चब्रह्ममयो मञ्चस्तत्र यो विन्दुमध्यगः ।
तव कामेशि वासोऽयमायुष्मन्तं करोतु माम् ॥ १४ ॥
नानारत्नगुलुच्छालीकान्तिकिम्मीलितोदरम् ।
विमृशामि वितानं तेऽतिश्लक्ष्णमतिलोमशम् ॥ १५ ॥
पर्यङ्कतल्पोपरि दर्शनीयं
सबाणचापाङ्कुशपाशपाणिम् ।
अशेषभूषारमणीयमीडे
त्रिलोचनं नीलकण्ठं प्रशान्तम् ॥ १६ ॥
जटारुणं चन्द्रकलाललामम्
उद्वेललावण्यकलाभिरामम् ।
कामेश्वरं कामशरासनाङ्कं
समस्तसाक्षिं तमसः परस्तात् ॥ १७ ॥
तत्र कामेशवामाङ्के खेलन्तीमलिकुन्तलाम् ।
सच्चिदानन्दलहरीं महालक्ष्मीमुपास्महे ॥ १८ ॥
चारुगोरोचनापङ्कजम्बालितघनस्तनीम् ।
नमामि त्वामहं लोकमातरं पद्ममालिनीम् ॥ १९ ॥
शिवे नमन्निर्जरकुञ्जरासुर-
प्रतोलिकामौलिमरीचिवीचिभिः ।
इदं तव क्षालनजातसौभगं
चरणं नो लोके सुधितां दधातु ॥ २० ॥
कल्पस्यादौ कारणेशानपि त्रीन्

स्रष्टुं देवि त्रीन्गुणानादधानाम् ।
सेवे नित्यं श्रेयसे भूयसे त्वा-
मजामेकां लोहितशुक्लकृष्णाम् ॥ २१ ॥

केशोद्भूतैरद्भुतामोदपूरै-
राशावृन्दं सान्द्रमापूरयन्तीम् ।
त्वामानम्य त्वत्प्रसादात्स्वयम्भू-
रस्मान्मायी सृजते विश्वमेतत् ॥ २२ ॥

अर्धोन्मीलद्यौवनोद्दामदर्पां
दिव्याकल्पैरर्पयन्तीं मयूरवान् ।
देवि ध्यात्वा त्वां पुरा कैटभारि-
र्विश्वं विभर्ति भुवनस्य नाभिः ॥ २३ ॥

कह्लारश्रीमञ्जरीपुञ्जरीतिं
धिक्कुर्वन्तीमम्ब ते पाटलिम्ना ।
मूर्तिं ध्यात्वा शाश्वतीं भूतिमाय-
न्निन्द्रो राजा जगतो य ईशे ॥ २४ ॥

देवतान्तरमन्त्रौघजपश्रीफलभूतया ।
जापकस्तव देव्यन्ते विद्यया विन्दतेऽमृतम् ॥ २५ ॥

पुंस्कोकिलकलकाणकोमलालापशालिनि ।
भद्राणि कुरु मे मातर्दुरितानि परासुव ॥ २६ ॥

अन्तेवासिन्नस्ति चेत्ते मुमुक्षा
वक्ष्ये युक्तिं मुक्तसर्वैषणस्सन् ।
सञ्चः साक्षात् सुन्दरीं ज्ञप्तिरूपां
श्रद्धाभक्तिज्ञानयोगादवेहि ॥ २७ ॥

षोढान्यासादिदेवैश्च सेविता चक्रमध्यगा ।
कामेशमहिषी भूयः षोडशी शर्म यच्छतु ॥ २८ ॥

शान्तो दान्तो देशिकेन्द्रं प्रणम्य
तस्यादेशात्तारकं मन्त्रतत्त्वम् ।
जानीते चेदम्ब धन्यः समानं
नातः परं वेदितव्यं हि किञ्चित् ॥ २९ ॥

त्वमेव कारणं कार्यं क्रिया ज्ञानं त्वमेव च ।
त्वामम्ब न विना किञ्चित् त्वयि सर्वं प्रतिष्ठितम् ॥ ३० ॥

परागमद्रीन्द्रसुते तवाङ्घ्रि-
सरोजयोरम्ब दधामि मूर्ध्ना ।
अलङ्कृतं वेद(देव)वधुशिरोभि-
र्यतो जातो भुवनानि विश्वा ॥ ३१ ॥

दुष्टान् दैत्यान् हन्तुकामां महर्षीन्
शिष्टानन्यान् पातुकामां कराब्जैः ।
अष्टाभिस्त्वां सायुधैर्भासमानां
दुर्गां देवीं शरणमहं प्रपद्ये ॥ ३२ ॥

देवि सर्वानवद्याङ्गीं त्वामनादृत्य ये क्रियाः ।
कुर्वन्ति निष्फलास्तेषामदुग्धा इव धेनवः ॥ ३३ ॥

नाहं मन्ये दैवतं मान्यमन्य-
त्त्वत्पादाब्जादम्बिके कुम्भजाद्याः ।
ये ध्यातारो भक्तिसंशुद्धचित्ताः
परामृतात् परिमुच्यन्ति सर्वे ॥ ३४ ॥

कुर्वाणोऽपि दुरारम्भां स्तव नामानि शाम्भवि ।
प्रजपन्नेति मायान्तमतिमृत्युं तराम्यहम् ॥ ३५ ॥

कल्याणि त्वं कुन्दहासप्रकाशै-
रन्तर्ध्वान्तं नाशयन्ती क्षणेन ।
हन्तास्माकं ध्यायतां त्वत्पदाब्ज-
मुच्चतिष्ठ महते सौभगाय ॥ ३६ ॥

तितीर्षया भवाम्भोधेर्हयग्रीवादयः पुरा ।
अप्रमत्ता भवत्पूजां सुविद्वांसो वितेनिरे ॥ ३७ ॥

मद्वंश्या ये दुराचारा ये च सन्मार्गगामिनः ।
भवत्याः कृपया सर्वे सुवर्यन्तु यजमानाः ॥ ३८ ॥

श्रीचक्रस्थां शाश्वतैश्वर्यदात्रीं
पौण्ड्रं चापं पुष्पबाणान्दधानाम् ।
बन्धूकाभां भावयामि त्रिनेत्रां

तामग्निवर्णां तपसा ज्वलन्तीम् ॥ ३९ ॥

भवानि तव पादाब्जनिर्णेजनपवित्रिताः

भवामयप्रशान्त्यै त्वामपो याचामि भेषजम् ॥ ४० ॥

चिदानन्दसुधाम्भोधेस्तवानन्दलवोऽस्ति यः

कारणेशैस्त्रिभिस्साकं तद्विश्वमुपजीवति ॥ ४१ ॥

नो वा यागैर्नैव पूर्तादिकृत्यै-

र्नो वा जप्यैर्नो महद्भिस्तपोभिः ।

नो वा योगैः क्लेशकृद्भिः सुमेधा

निचाय्येमां शान्तिमत्यन्तमेति ॥ ४२ ॥

प्रातः पाहि महाविद्ये मध्याह्ने तु मृडप्रिये ।

सायं पाहि जगद्वन्द्ये पुनर्नः पाहि विश्वतः ॥ ४३ ॥

बन्धूकाभैर्भानुभिर्भासयन्ती

विश्वं शश्वत्तुङ्गपीनस्तनार्धा ।

लावण्याब्धेः सुन्दरि त्वं प्रसादा-

दायुः प्रजां रयिमस्मासु धेहि ॥ ४४ ॥

कर्णाकर्णय मे तत्त्वं या चिच्छक्तिरितीयते ।

त्रिर्वदामि मुमुक्षूणां सा काष्ठा सा परगतिः ॥ ४५ ॥

वाग्देवीति त्वां वदन्त्यम्ब केचि-

ल्लक्ष्मीर्गौरीत्येवमन्ये वदन्ति ।

शश्वन्मातः प्रत्यगद्वैतरूपां

शंसन्ति केचिन्निविदो जनाः ॥ ४६ ॥

ललितेति सुधापूरमाधुरीचोरमम्बिके ।

तव नामास्ति यत्तेन जिह्वा मे मधुमत्तमा ॥ ४७ ॥

ये सम्पन्नाः साधनैस्तैश्चत्तुर्भिः

शुश्रूषाभिर्देशिकं प्रीणयन्ति ।

सम्यग्विवद्वाञ्छुद्धसत्त्वान्तराणां

तेषामेवैतां ब्रह्मविद्यां वदेत ॥ ४८ ॥

अभिचारादिभिः कृत्यां यः प्रेरयति मय्युमे ।

तव हुङ्कारसन्त्रस्ता प्रत्यकर्तारमृच्छतु ॥ ४९ ॥

जगत्पवित्रि मामिकामपहराशु दुर्जराम् ।
प्रसीद मे दया धुने प्रशस्तिमम्ब नस्कृधि ॥ ५० ॥
कदम्बारुणमम्बाया रूपं चिन्तय चित्त मे ।
मुञ्च पापीयसीं निष्ठां मा गृधः कस्य स्विद्धनम् ॥ ५१ ॥
भण्डभण्डनलीलायां रक्तचन्दनपङ्किलः ।
अङ्कुशस्तव तं हन्याद्यश्च नो द्विषते जनः ॥ ५२ ॥
रे रे चित्त त्वं वृथा शोकसिन्धौ
मज्जस्यन्तर्वचम्युपायं विमुक्त्यै ।
देव्याः पादौ पूजयैकाक्षरेण
तत्ते पदं सङ्ग्रहेण ब्रवीम्योम् ॥ ५३ ॥
चञ्चद्दालातपज्योत्स्नाकलामण्डलशालिने ।
ऐक्षवाय नमो मातर्बाहुभ्यां तव धन्वने ॥ ५४ ॥
तामेवाद्यां ब्रह्मविद्यामुपासे
मूर्तेर्वेदैः स्तूयमानां भवानीम् ।
हन्त स्वात्मत्वेन यां मुक्तिकामो
मत्वा धीरो हर्षशोकौ जहाति ॥ ५५ ॥
शरणं करवाण्यम्ब चरणं तव सुन्दरि ।
शोपे त्वत्पादुकाभ्यां मे नान्यः पन्था अयनाय ॥ ५६ ॥
रत्नच्छत्रैश्चामरैर्दर्पणाद्यै-
श्चक्रेशानीं सर्वदोषचारयन्त्यः ।
योगिन्योऽन्याः शक्तयश्चाणिमाद्या
यूयं पात स्वस्तिभिः सदा नः ॥ ५७ ॥
दरिद्रं मां विजानीहि सर्वज्ञासि यतः शिवे ।
दूरीकृत्याशु दुरितमथ नो वर्धयारयिम् ॥ ५८ ॥
महेश्वरि महामन्त्रकूटत्रयकलेवरे ।
कादिविद्याक्षरश्रेणीमुशन्तस्त्वा हवामहे ॥ ५९ ॥
मूलाधारादूर्ध्वमन्तश्चरन्तीं
भित्त्वा ग्रन्थीन्मूर्ध्नि निर्यत्सुधाद्राम् ।

पश्यन्तस्त्वां ये च तृप्तिं लभन्ते
 तेषां शान्तिः शाश्वती नेतरेषाम् ॥ ६० ॥
 मह्यं द्रुह्यन्ति ये मातः त्वद्धानासक्तचेतसे ।
 तानम्ब सायकैरेभिरव ब्रह्मद्विषो जहि ॥ ६१ ॥
 त्वद्भक्तानामम्ब शान्तैषणानां
 ब्रह्मिष्ठानां दृष्टिपातेन पूतः ।
 पापीयानप्यावृतः स्वर्वधूभिः
 शोकातिगो मोदते स्वर्गलोके ॥ ६२ ॥
 सन्तु विद्या जगत्यस्मिन् संसारभ्रमहेतवः ।
 भजेऽहं त्वां यया विद्वान् विद्ययाऽमृतमश्नुते ॥ ६३ ॥
 विद्वन्मुख्यैर्विद्वुमाभं विशाल-
 श्रोणीशिञ्जन्मेखलाकिङ्किणीकम् ।
 चन्द्रोत्तंसं चिन्मयं वस्तु किञ्चि-
 द्विद्धि त्वमेतन्निहितं गुहायाम् ॥ ६४ ॥
 न विस्मरामि चिन्मूर्तिमिक्षुकोदण्डशालिनीम् ।
 मुनयः सनकप्रेष्ठास्तामाहुः परमां गतिम् ॥ ६५ ॥
 चक्षुःप्रेङ्खल्रेमकारुण्यधारां
 हंसज्योत्स्नापूरहृष्यच्चकोराम् ।
 यामाश्लिष्यन्मोदते देवदेवः
 सा नो देवी सुहवा शर्म यच्छतु ॥ ६६ ॥
 मुञ्च वञ्चकतां चित्त पामरं चापि दैवतम् ।
 गृहाण पदमम्बाया एतदालम्बनं परम् ॥ ६७ ॥
 का मे भीतिः का क्षतिः किं दुरापं
 कामेशाङ्कोत्तुङ्गपर्यङ्कसंस्थाम् ।
 तत्त्वातीतामच्युतानन्ददात्रीं
 देवीमहं निर्ऋतिं वन्दमानः ॥ ६८ ॥
 चिन्तामणिमयोत्तंसकान्तिकञ्चुकितानने ।
 ललिते त्वां सकृन्नत्वा न बिभेति कुतश्चन ॥ ६९ ॥
 तारुण्योत्तुङ्गितकुचे लावण्योल्लासितेक्षणे ।

तवाज्ञयैव कामाद्या मास्मान्पन्नरातयः ॥ ७० ॥

आकर्णाकृष्टकामासस्त्रसञ्जातं तापमम्ब मे ।

आचामतु कटाक्षस्ते पर्जन्यो वृष्टिमानिव ॥ ७१ ॥

कुर्वे गर्वेणापचारानपारा-

नद्यप्यम्ब त्वत्पदाब्जं तथापि ।

मन्ये धन्ये देवि विद्यावलम्बं

मातेव पुत्रं विभृतास्वेनम् ॥ ७२ ॥

यथोपास्तिक्षतिर्नस्यात्तव चक्रस्य सुन्दरि ।

कृपया कुरु कल्याणि तथा मे स्वस्तिरायुषि ॥ ७३ ॥

चक्रं सेवे तावकं सर्वसिद्धौ

श्रीमन्मातः सिद्धयश्चाणिमाद्याः ।

नित्या मुद्रा शक्तयश्चाङ्गदेव्यो

यस्मिन्देवा अधि विश्वे निषेदुः ॥ ७४ ॥

सुकुमारे सुखाकारे सुनेत्रे सूक्ष्ममध्यमे ।

सुप्रसन्ना भव शिवे सुमृडीका सरस्वती ॥ ७५ ॥

विद्युद्वल्लीकन्दलीं कल्पयन्तीं

मूर्तिं स्फूर्त्या पङ्कजं धारयन्तीम् ।

ध्यायन् हि त्वां जायते सार्वभौमो

विश्वा आशाः पृतनाः सञ्जयन्जयन् ॥ ७६ ॥

अविज्ञाय परां शक्तिमात्मभूतां महेश्वरीम् ।

अहो पतन्ति निरयेषु ये के चात्महनो जनाः ॥ ७७ ॥

सिन्दूराभैस्सुन्दरैरंशुवृन्दैः

लाक्षालक्ष्यां मज्जयन्तीं जगन्ति ।

हेरम्बाम्ब त्वां हृदा लम्बते य-

स्तस्मै विशः स्वयमेवानमन्ते ॥ ७८ ॥

तव तत्त्वं विमृशतां प्रत्यगद्वैतलक्षणम् ।

चिदानन्दघनादन्यन्नेह नानास्ति किञ्चन ॥ ७९ ॥

कण्ठात्कुण्डलिनीं नीत्वा सहस्रारं शिवे तव ।

न पुनर्जायते गर्भे सुमेधा अमृतोक्षितः ॥ ८० ॥

त्वत्पादुकानुसन्धानप्राप्तसर्वात्मतादृशि ।
 पूर्णाहङ्कृतिमत्यस्मिन्न कर्म लिप्यते नरे ॥ ८१ ॥
 तवानुग्रहनिर्भिन्नहृदयग्रन्थिरद्रिजे ।
 स्वात्मत्वेन जगन्मत्वा ततो न विजुगुप्सते ॥ ८२ ॥
 कदा वसुदलोपेते त्रिकोणनवकान्विते ।
 आवाहयामि चक्रे त्वां सूर्याभां श्रियमैश्वरीम् ॥ ८३ ॥
 हीमित्येकं तावकं वाचकार्णं
 यज्जिह्वाग्रे देवि जागर्ति किञ्चित् ।
 को वायं स्यात्कामकामस्त्रिलोक्यां
 सर्वेऽस्मै देवाः बलिमावहन्ति ॥ ८४ ॥
 नाकस्त्रीणां किन्नरीणां नृपाणा-
 प्याकर्षिं चेतसा चिन्तनीयम् ।
 त्वत्पाणिस्थं कुङ्कुमाभं शिवे यं
 द्विष्मस्तस्मिन्प्रति मुञ्चामि पाशम् ॥ ८५ ॥
 नूनं सिंहासनेश्वर्यास्तवाज्ञां शिरसा वहन् ।
 भयेन पवमानोऽयं सर्वा दिशोऽनुविधावति ॥ ८६ ॥
 त्रिकालाढ्यां त्रिहृल्लेखां द्विहंसस्वरभूषिताम् ।
 यो जपत्यम्ब ते विद्यां सोऽक्षरः परमः स्वराट् ॥ ८७ ॥
 दारिद्र्याब्धौ देवि मग्नोऽपि शश्व-
 द्वाचा याचे नाहमम्ब त्वदन्यम् ।
 तस्मादस्मद्वाञ्छितं पूरयैत-
 दुषा सा नक्ता सुदुधेव धेनुः ॥ ८८ ॥
 यो वा यद्यत्कामनाकृष्टचित्तः
 स्तुत्वोपास्ते देवि ते चक्रविद्याम् ।
 कल्याणानामालयः कालयोगात्
 तं तं लोकं जयते तांश्च कामान् ॥ ८९ ॥
 साधकस्सततं कुर्यादैक्यं श्रीचक्रदेहयोः ।
 तथा देव्यात्मनोरैक्यमेतावदनुशासनम् ॥ ९० ॥

हस्ताम्भोजप्रोल्लसच्चामराभ्यां
श्रीवाणीभ्यां पार्श्वयोर्वीज्यमानाम् ।
श्रीसाम्राज्ञि त्वां सदा लोकयेयं
सदा सद्भिः सेव्यमानां निगूढाम् ॥ ९१ ॥

इष्टानिष्टप्राप्तिविच्छित्तिहेतुः
स्तोतुं वाचां क्लृप्तिरित्येव मन्ये ।
त्वद्रूपं हि स्वानुभूत्यैकवेद्यं
न चक्षुषा गृह्यते नापि वाचा ॥ ९२ ॥

हरस्वरैश्चतुर्वर्गप्रदं मन्त्रं सविन्दुकम् ।
देव्या जपत विप्रेन्द्रा अन्या वाचो विमुञ्चथ ॥ ९३ ॥

यस्ते राकाचन्द्रबिम्बासनस्थां
पीयूषाब्धिं कल्पयन्तीं मयूखैः ।
मूर्तिं भक्त्या ध्यायते हृत्सरोजे
न तस्य रोगो न जरा न मृत्युः ॥ ९४ ॥

तुभ्यं मातर्योऽञ्जलिं मूर्ध्नि धत्ते
मौलिश्रेण्या भूभुजस्तं नमन्ति ।
यः स्तौति त्वामम्ब चिद्वल्लिवाचा
तं धीरासः कवय उन्नयन्ति ॥ ९५ ॥

वैरिञ्चोर्घैर्विष्णुरुद्रेन्द्रवृन्दैः
दुर्गाकालीभैरवीशक्तिसङ्घैः ।
यत्रे(न्ने)शि त्वं वर्तते(से) स्तूयमाना
न तत्र सूर्यो भाति न चन्द्रतारकम् ॥ ९६ ॥

भूत्यै भवानि त्वां वन्दे सुराः शतमखादयः ।
त्वामानम्य समृद्धाः स्युरायो धामानि दिव्यानि ॥ ९७ ॥

पुष्पवत्फुल्लताटङ्कां प्रातरादित्यपाटलाम् ।
यस्त्वामन्तः स्मरत्यम्ब तस्य देवा असन्वशे ॥ ९८ ॥

वश्ये विद्रुमसङ्काशां विद्यायां विशदप्रभाम् ।
त्वामम्ब भावयेद्भूत्यै सुवर्णां हेममालिनीम् ॥ ९९ ॥


वामाङ्गस्थामीशितुर्दीप्यमानां

भूषावृन्दैरिन्दुरेखावतंसाम् ।
 यस्त्वां पश्यन् सततं नैव तृप्तः
 तस्मै च देवि वषडस्तु तुभ्यम् ॥ १०० ॥
 नवनीपवनीवासलालसोत्तममानसे ।
 शृङ्गारदेवते मातः श्रियं वासय मे कुले ॥ १०१ ॥
 भक्त्याभक्त्या वापि पद्यावसान-
 श्रुत्या स्तुत्या चैतया स्तौति यस्त्वाम् ।
 तस्य क्षिप्रं त्वत्प्रसादेन मातः
 सत्याः सन्तु यजमानस्य कामाः ॥ १०२ ॥
 बालिशेन मया प्रोक्तमपि वात्सल्यशालिनोः ।
 आनन्दमादिदम्पत्योरिमा वर्धन्तु वाङ्गिरः ॥ १०३ ॥
 माधुरीसौरभावासचापसायकधारिणीम् ।
 देवीं ध्यायन् पठेदेतत्सर्वकामार्थसिद्धये ॥ १०४ ॥
 स्तोत्रमेतत्प्रजपतस्तव त्रिपुरसुन्दरि ।
 अनुद्वीक्ष्य भयाहूरं मृत्युर्धावति पञ्चमः ॥ १०५ ॥
 यः पठति स्तुतिमेतां विद्यावन्तं तमम्ब धनवन्तम् ।
 कुरु देवि यशस्वन्तं वर्चस्वन्तं मनुष्येषु ॥ १०६ ॥
 ये शृण्वन्ति स्तुतिमिमां तव देव्यनसूयकाः ।
 तेभ्यो देहि श्रियं विद्यामुद्धर्च उत्तनूबलम् ॥ १०७ ॥
 त्वामेवाहं स्तौमि नित्यं प्रणौमि
 श्रीविद्येशां वच्मि सञ्चिन्तयामि ।
 अध्यास्ते या विश्वमाता विराजो
 हृत्पुण्डरीकं विरजं विशुद्धम् ॥ १०८ ॥
 शङ्करेण रचितं स्तवोत्तमं
 यः पठेज्जगति भक्तिमान्नरः ।
 तस्य सिद्धिरतुला भवेद्भुवा
 सुन्दरी च सततं प्रसीदति ॥ १०९ ॥
 यत्रैव यत्रैव मनो मदीयं
 तत्रैव तत्रैव तव स्वरूपम् ।


यत्रैव यत्रैव शिरो मदीयं
तत्रैव तत्रैव पदद्वयं ते ॥ ११० ॥

॥ इति श्रीमत्परमहंसपरिव्राजकाचार्यस्य
श्रीगोविन्दभगवत्पूज्यपादशिष्यस्य
श्रीमच्छङ्करभगवतः कृतौ त्रिपुरसुन्दरीवेदपादस्तोत्रं सम्पूर्णम् ॥

Encoded and proofread by P. R. Ramamurthy

——
tripurasundarIvedapAdastotram

pdf was typeset on June 29, 2023

——
Please send corrections to sanskrit@cheerful.com

